

महाराष्ट्र राज्य पोलीस दलातील महिला
पोलीस अधिकारी/अंमलदार यांच्या गणवेशात
बदल करण्याबाबत.

महाराष्ट्र शासन
गृह विभाग

शासन निर्णय क्र.यूएनएफ १०२२/प्र.क्र.२६५/पोल-४
मंत्रालय, मुंबई ४०० २३२,
दिनांक: ०९ ऑक्टोबर, २०२४

संदर्भ : १) शासन निर्णय, गृह विभाग क्र.यूएनएफ १०९६/२८१४/१४/पोल-४, दि. ११.०९.१९९८,
२) अपर पोलीस महासंचालक, (नि.व स.) पोलीस महासंचालक कार्यालय, महाराष्ट्र राज्य
मुंबई यांचे पत्र क्र. पोमसं/४४/गर्भावस्था महिला पोलीस पट्टा/०३/२०२२/२१७,
दि.२२.०७.२०२२,

प्रस्तावना :-

“महाराष्ट्र राज्य पोलीस दलातील महिला पोलीस अधिकारी/कर्मचारी यांच्या गणवेशात बदल करण्याबाबत” संदर्भाधीन क्रमांक १ येथील दिनांक ११.०९.१९९८ रोजीच्या शासन निर्णयान्वये मान्यता देण्यात आलेली आहे. सदर शासन निर्णयातील तरतुदीनुसार महाराष्ट्र राज्य पोलीस दलातील महिला पोलीसांना गर्भधारणा झाल्यानंतर १६ आठवड्यांनी कर्तव्यावर असताना साडी परिधान करण्यास परवानगी देण्यात आलेली आहे.

तथापि, महिलांचा गर्भधारणा झाल्यापासून पहिल्या महिन्यापासून १६ आठवड्यांचा काळ महिलेच्या गर्भधारणेच्या दृष्टीने महत्वाचा व कसोटीचा असतो. या नाजूक काळात जर महिला पोलीसांना कमरेवर पट्टा धारण केला तर पोटावर अनावश्यक ताण येऊन गर्भपात होण्याची शक्यता असते. यासाठी सर्व पोलीस आयुक्त व सर्व जिल्हा पोलीस अधिक्षक तसेच पोलीस शल्यचिकित्सक, पोलीस रुग्णालय, नागपाडा, मुंबई यांचे अभिप्राय विचारात घेता पोलीस महासंचालक, महाराष्ट्र राज्य, मुंबई कार्यालयाच्या विनंतीनुसार महाराष्ट्र राज्य पोलीस दलातील महिला पोलीस अधिकारी/अंमलदार यांना गर्भधारणा झाल्यानंतर पहिल्या महिन्यापासून कर्तव्यावर असताना साडी वापरण्यास मुभा देण्याची बाब शासनाच्या विचाराधीन होती.

शासन निर्णय :-

महाराष्ट्र राज्य पोलीस दलातील महिला अधिकारी/अंमलदार यांना गर्भधारणा झाल्यानंतर पहिल्या महिन्यापासून कर्तव्यावर असताना साडी वापरण्यास मुभा देण्यास शासन मान्यता देण्यात येत आहे. तथापि, त्याकरिता महिला पोलीस अधिकारी/अंमलदार यांना संबंधित पर्यवेक्षकीय अधिकारी यांचेकडे गर्भधारणा झाली असल्याबाबत नोंदणीकृत वैद्यकीय व्यवसायीचे प्रमाणपत्र सादर करणे आवश्यक राहिल.

२. याव्यतिरिक्त, संदर्भाधीन क्रमांक १ येथील दिनांक ११.०९.१९९८ रोजीच्या शासन निर्णयातील इतर तरतुदी कायम राहतील.

